



Ben Arabo, stjórnari í Atlantic Petroleum. Mynd: Jógvan H. Gardar

# Atlantic Petroleum berjist fyri at yvirliva

Jógvan Hugo Gardar

30.11.2015 - 08:26

Oljan.fo

P/F Atlantic Petroleum leggur í dag fram úrlisitið fyri triðja ársfjórðing 2015, og talan er um ein ársfjórðing við reyðum tølum. Nettotap í ársfjórðinginum var 112,6 milliónir krónur. Tøkur peningur var 34 milliónir krónur og eginognin var 314,6 milliónir.

Støðan hjá Atlantic Petroleum er munandi versnað so hvørt sum oljuprísurin er lækkaður, og nú er støðan tann at leiðslan berjist við at finna ein veg burturúr einum hóttandi húsagangi.

- Lági oljuprísurin, seinasta árið hefur, eins á onnur oljufeløg, neiliga ávirkan á Atlantic Petroleum. Framleiðslukostnaðurin, úti á oljuleiðunum, er hægri enn oljuprísurin og støðan

er tí ekki haldbar. Vit royna enn at fá til vega fígging ella eina loysn á Orlando útbyggingini, sum krevur nógvan pening. Úrslitið fyriliggur um dagar ella vikur, men er óvist. Tó verður mett at enn er móguleiki at koma á mál við fígging ella einari handilsligari loysn. Um so er, at ekki verður komið á mál, er lítið sannlíkt at felagið klárar sínar skyldur í 2016, og tí fer undir umsiting, sigur Ben Arabo, stjóri á Atlantic Petroleum, í samband við at hann leggur fram rokniskapin í morgun.

Annars vísur rokniskapurin at framleiðslan í triðja ársfjórðingi var 125,000 fæt (1. hálvár 2015: 240,200 fæt) ella í miðal 1,359 fæt um dagin (1. hálvár 2015: 1,327 fæt). Hetta merkir, at felagið hevur framleitt í miðal 1,338 fæt um dagin teir fyrstu 9 mánaðarnir av 2015.

EBITDAX í triðja ársfjórðingi var positivt við 26,1 milliónum krónum, og tað gjørði, at felagið hevði eitt positivt EBITDAX uppá 5,5 milliónir krónur fyri teir fyrstu níggju mánaðarnir av 2015.

Bruttotapið fyri triðja ársfjórðing aftaná av- og niðurskrivingar var 124,6 milliónir krónur og var 129 milliónir fyri teir fyrstu níggju mánaðarnir av árinum.

Umsetningurin í ársfjórðinginum var 47,6 milliónir. Hetta var ávirkað av at framleiðslan og oljuprísurnar vóru lægri enn væntað. Nettotapið var 112,6 milliónir krónur. Tøkur peningur við endan av triðja ársfjórðingi var 34 milliónir krónur eginognin var 314,6 milliónir krónur. Bankaskuld, undantikið norsku leitifíggingina, var 58,5 milliónir krónur.

Umsitingarkostnaðir eru lækkaðir og vóru 26,4 milliónir krónur fyri teir fyrstu níggju mánaðarnar av 2015 (38,6 milliónur fyri fyrstu 9 mánaðarnar av 2014).

Atlantic Petroleum niðurskrivaði 117,3 milliónur kronur fyri framleiðandi feltini í ársfjórðinginum, og 115,8 milliónir krónur í leitiniðurskrivingum íroknað eina niðurskrivinð av Perth fundinum.